

दिनांक 07.11.2024
समय: 18.45 बजे

आकाशवाणी जयपुर—अजमेर
प्रादेशिक समाचार

- केन्द्र सरकार बेगी ई आतंकरोधी नीति लावेला।
- खान अर पेट्रोलियम विभाग रा राइजिंग राजस्थान प्री समिट मांय काल 60 हजार करोड़ रुपया ऊं बत्ता निवेश रा करार कर्या जावेला— जयपुर समेत तीन जिलां रा निवेशकां रो सम्मेलन ई काल व्हेला।
- कोटा मांय ग्रीन फील्ड हवाई अड्डा ने वन अर पर्यावरण मंत्रालय री मंजूरी पाछे इण ने बणावण रो काम आवता साल सुरू व्हेला।
- पर्यावरण, वन अर जलवायु परिवर्तन मंत्रालय पराली बाळबा माथे लगायो जावण वाळो जुर्मानो दो गुणो कीनो।

000

गृहमंत्री अमित शाह कह्यो है के आतंकवाद रो मुकाबलो करण सारू सरकार बेगी ई आतंकरोधी नीति अर रणनीति ले र आवेला। वे आज नई दिल्ली मांय आतंकरोधी सम्मेलन रा उद्घाटन जळसा मांय बोल रह्या हा। शाह कह्यो के केन्द्र मांय मोदी सरकार बण्या पाछे लारला दस साल मांय आतंकवाद रे खिलाफ करडो रूख अपनायी ज्यो है। राष्ट्रीय अभिकरण अन्वेषण—एनआईए री ओर ऊं राख्या जा रह्या दो दिन रा ई सम्मेलन मांय गृहमंत्री कह्यो के लारला दस साल मांय आतंकवाद रो मुकाबलो करण सारू देश मांय मजबूत व्यवस्था तैयार करी ज्यी है। वे कह्यो के साल 2006 ऊं 2013 री तुलना मांय 2014 ऊं 2021 बीचे आतंकी वारदातां मांय 70 फीसदी ताई री कमी आयी।

000

गृहमंत्री शाह आजादी पाछे देश री आंतरिक हिफाजत बणायी राखण अर सरहद री सुरक्षा सारू प्राण निछावर करण वाळा पुलिस रा 36 हजार 468 कर्मचारियां ने सिरधाभाव सागे याद कीना।

000

प्रदेश मांय राइजिंग राजस्थान प्री समिट मांय काल 60 हजार करोड़ रुपया ऊं बत्ता निवेश रा एमओयू प्रस्तावां माथे सही करी जावेला। प्री समिट मांय मुख्यमंत्री भजनलाल शर्मा ई मौजूद रेहवेला। खान विभाग रा प्रमुख शासन सचिव टी. रविकान्त बतायो के प्री—समिट ऊं पैली रोड़ शो अर दूजा आयोजनां मांय खान अर पेट्रोलियम सेक्टर मांय निवेश रा 77 हजार 721 करोड़ रुपया रा एमओयू परां हस्ताक्षर कर्या जा चुक्या है। काल व्हेवण वाळी प्री—समिट मांय खनन हलका रा 41 हजार करोड़ रुपया ऊं बत्ता अर पेट्रोलियम सेक्टर रा 19 हजार करोड़ रुपया ऊं बत्ता रा निवेश प्रस्तावां माथे राज्य सरकार अर निवेशकां बीचे एमओयू व्हेला।

000

जयपुर जिला सागे जयपुर ग्रामीण अर दूदू जिलां रो जिला स्तर रो निवेशक सम्मेलन काल जयपुर मांय राख्यो जावेला। जयपुर रा जिला कलेक्टर डॉ. जितेन्द्र कुमार सोनी बतायो के ई सम्मेलन मांय 45 हजार करोड़ रुपया रा 205 निवेश प्रस्तावां माथे सही करी जावेला। इण ऊं 2 लाख 6 हजार ऊं बत्ता लोगां ने नौकरी—धंधा रा मौक मिल सकेला। डॉ. सोनी बतायो के निवेश सारू ज़मीं आवंटन रे वास्ते सगळा उपखण्ड अधिकारियां ने उपलब्ध ज़मीं री जाणकारी देवण सारू पाबंद करी ज्यो है। केकड़ी मांय ई काल जिला स्तर री इन्वेस्टर मीट राख्यी जावेला।

इण मांय तीन हजार करोड़ रुपया ऊं बत्ता निवेश रा करार कर्या जावेला। ई कार्यक्रम मांय उपमुख्यमंत्री अर जिला री प्रभारी मंत्री दिया कुमारी अर केंद्रीय कृषि राज्य मंत्री भागीरथ चौधरी रो ई शिरकत करण रो कार्यक्रम है। ई बीचे श्रीगंगानगर मांय आज इन्वेस्टर मीट राख्यी ज्यी। इण मांय 3 हजार 51 करोड़ रुपया

रा 227 एमओयू व्ह्या। जिला कलेक्टर डॉ मंजू बतायो के ई निवेश ऊं 5 हजार 600 ऊं बत्ता लोगां ने सीधा तौर ऊं अर 8 हजार 293 जणां ने अप्रत्यक्ष तौर ऊं नौकरी-धंधा मिल सकेला। ई सम्मेलन मांय जिला रा पड़ौसी राज्यां अर प्रदेश स्तर रा कारोबारियां सागे ई पहली दफा विदेश ऊं ई निवेश रा प्रस्ताव मिल्या।

000

राज्यपाल हरिभाऊ बागडे कह्यो है रे उद्यमशीलता ने बधावो देवण सारू देश मांय मजबूत माहौल बणावण री जरूरत है। वे आज जयपुर मांय राखी ज्या एक कार्यक्रम मांय कह्यो के साल 2047 ताई विकसित भारत बणावण री प्रधानमंत्री री सोच सांची करण सारू मानव शक्ति रो सुनियोजित उपयोग करणो व्हेला। ई सारू नौजवानां ने नुवा स्टार्टअप अर उद्यमिता विकास माथे जोर देवणो व्हेला।

000

लोकसभा अध्यक्ष ओम बिरला आज केशवरायपाटन मांय विकास रा कामां रो उद्घाटन कीनो अर कुछ कामां री नींव रखी। ई दौरान वे हलका मांय केई खास सड़कां बणावण रा काम री सुरुआत कीनी अर बुनियादी सुबीता ऊं जुड़्या काम जनता ने सूंप्या। ई मौके लोकसभा अध्यक्ष कह्यो के दिल्ली-मुंबई कॉरिडोर सारू व्ह्या पाछे आमूल-चूल बदलाव देखण ने मिलेला। वे कह्यो के हलका मांय एथेनॉल रो कारखानो लागण ऊं किसान ई समृद्ध बणेला।

000

ऑस्ट्रेलिया रा सिडनी मांय व्हे रह्या राष्ट्र मण्डल संसदीय संघ रा 67 वां सम्मेलन मांय आज विधानसभा अध्यक्ष वासुदेव देवनानी कह्यो के राजस्थान विधानसभा नुवी गति, दिशा अर नवाचारां सागे देश री बेहतरिन विधानसभा बणबा सारू आगे बढ़ रही है। वे कह्यो के राजस्थान विधानसभा रा दरवाजा जनता सारू खोल दिया ज्या है। देवनानी पाकिस्तान रा सिंध प्रांत री विधानसभा रा अध्यक्ष ओवैस कादिर शाह सागे ई मुलाकात कीनी।

000

कोटा मांय ग्रीन फील्ड हवाई अड्डा ने वन अर पर्यावरण मंत्रालय री मंजूरी मिल्यां पाछे आवता साल इण ने बणावण रो काम सारू कर्यो जावेला। ओ काम दिसम्बर 2027 ताई पूरो करण री मियाद तैय करी ज्यी है। इण रा पहला दौर मांय 3 हजार 200 मीटर लम्बो अर 45 मीटर चौड़ी रन-वे बणायो जावेला। ई सागे ई हवाई जहाजां ने ऊबा करण सारू क्षेत्र, 20 हजार वर्ग मीटर हलका मांय टर्मिनल बिल्डिंग, हवाई अड्डा मांय दाखिल व्हेवण सारू 14 चेक इन काउंटर बणावण सागे 2 कन्वेयर बेल्ट लगायी जावेला। ओ हवाई अड्डो हर साल 20 लाख मुसाफिरां अर हर घंटां 1 हजार यात्रियां रा बूता वाळो व्हेला। देशी उड़ानां मांय काम आ रह्या मोटा हवाई जहाज ई कोटा ऊं उड़ान भर सकेला जद के आवता बगत मांय दिसावर सारू ई जहाज उड़ान भर सकेला। ग्रीन फील्ड हवाई अड्डा परिसर मांय हवाई जहाज उडावण री सिखावण देवण सारू फ्लाईंग क्लब अर फ्लाईंग स्कूल ई विकसित कर्या जावेला। ध्यानजोग है के लोकसभा अध्यक्ष ओम बिरला री कोशिशें पाछे रक्षा मंत्रालय लारला साल जुलाई मांय कोटा हवाई हवाई अड्डा सारू एनओसी जारी कीनी ही। ई पाछे एयरपोर्ट अथॉरिटी ऑफ इंडिया अर राजस्थान सरकार बीचे ई साल जुलाई मांय करार करी ज्यो हो।

000

पर्यावरण, वन अर जलवायु परिवर्तन मंत्रालय पराली जलावण परां लगायो जावण वाळो जुर्मानो दूणो कर दीनो है। केन्द्र सरकार वायु गुणवत्ता प्रबंधन आयोग रा राष्ट्रीय राजधानी अर आरे-सारे रा हलका मांय पराली बाळबा ऊं जुड़्या नुवा नियम अधिसूचित कीना है। नुवा नियमां रे मुजब दो एकड़ ऊं कम जमीं वाळां काश्तकारां ने अब पांच हजार रुपया जुर्मानो देवणो व्हेला जो हाल ताई अढाई हजार रुपया हो। दो ऊं पांच एकड़ जमीं राखण वाळा किसानां ने दस हजार रुपया पर्यावरण क्षतिपूर्ति रा तौर ऊं देवणा व्हेला। पांच एकड़ ऊं बत्ती जमीं राखण वाळा किसानां ने पराली बाळबा परां तीस हजार रुपया पर्यावरण क्षतिपूर्ति रा तौर ऊं देवणा व्हेला।

000

सुप्रीम कोर्ट फैसलो दीनो है के सरकारी नौकरियां मांय भर्ती रा तैय नियमां मांय भर्ती प्रक्रिया रे दौरान किण ई भांत रो फेर-बदल नी कर्यो जा सके है। प्रधान न्यायाधीश न्यायमूर्ति डी.वाई. चंद्रचूड़ री सदरत वाळी पांच जजां री पीठ आज ओ फैसलो दीनो। पीठ वां रा हुकम मांय कह्यो के भर्ती सारु चयन रा नियम मनमाना व्हेवण री बजाए संविधान रा अनुच्छेद 14 रे मुजब व्हेवणा चाहिजे। सुप्रीम कोर्ट एक राय ऊं कह्यो के सरकारी भर्तियां री प्रक्रिया मांय साफगोई सागे दुभांत रहित नीति अपनाई जावणी चाहिजे ताकि उम्मीदवारां ने किण ई तरह री परेशानी नी हो।

000

रेलवे त्यौहारां रे मौके मुसाफिरां रा सुबीता सारु काल ऊं एक सौ 64 खास गाड़ियां और चलावेला। रेलवे री आवता तीन दिन तांई 476 खास रेलगाड़ियां चलावण री योजना है। उत्तर रेलवे दिल्ली, हरियाणा, उत्तर प्रदेश, पंजाब, उत्तराखंड अर जम्मू-कश्मीर रा न्यारा-न्यारा टेशनां ऊं देश रा न्यारा-न्यारा हलकां सारु करीब 20 गाड़ियां चलावेला। आं मांय वाराणसी, प्रयाग, छपरा, गोरखपुर, दरभंगा, बरौनी अर होड़ा शामिल है। आकाशवाणी समाचार सागे खास बातचीत मांय उत्तर रेलवे रा मुख्य जनसंपर्क अधिकारी हिमांशु शेखर उपाध्याय बतायो के रेलवे टेशनां ऊं मुसाफिरां ने आराम ऊं बाहर निकाळबा सारु रेलवे सुरक्षाबल रा जवान अर स्वयंसेवक तैनात करी ज्या है। उत्तर-पश्चिम रेलवे री ओर ऊं ई त्यौहारां ने ध्यान राखता थकां केई खास रेलगाड़ियां चलायी जा रही है। ई सागे ही टेशनां माथे भीड़ प्रबंधन सारु ही जरूरी प्रबंध करी ज्या है। जयपुर मंडल रा वरिष्ठ मंडल वाणिज्य प्रबंधक कृष्ण कुमार मीणा बतायो के रेलवे मुसाफिरां रा सुबीता सारु सगळा जरूरी जतन कीना है।

000

सवाईमाधोपुर जिला री बाँली पंचायत समिति रा लाखनपुर, बपूई, बांस टोरड़ा, पीपलवाड़ा अर हिन्दुपुरा गांवां मांय जनसुणवाई करी ज्यी। ई सागे ई जिला कलेक्टर शुभम चौधरी री सदरत मांय आज करमोदा ग्राम पंचायत मांय रात्रि चौपाल लगाई जावेला।

000